
Gajendramokshanah from VishnudharmottarapurAna

ವಿಷ್ಣುಧರ್ಮೋತ್ತರಪುರಾಣೇ ಗಜೇಂದ್ರಮೋಕ್ಷಣಃ

Document Information



Text title : Gajendramokshanah from Vishnudharmottarapurana

File name : gajendramokShaNaH_viShNudharmottara.itx

Category : vishhnu, stotra, vishnu, viShNudharmottarapurANA

Location : doc_vishhnu

Description/comments : viShNudharmottarapurANA | adhyAya 194/1-74|| stuti 29-48

Latest update : September 14, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 5, 2024

sanskritdocuments.org

ವಿಷ್ಣುಧರ್ಮೋತ್ತರಪುರಾಣೇ ಗಜೇಂದ್ರಮೋಕ್ಷಣಃ



ವಜ್ರ ಉವಾಚ .

ಭಗವಂಭೋತುಮಿಚ್ಛಾಮಿ ಗಜೇಂದ್ರಸ್ಯ ವಿಮೋಕ್ಷಣಂ .

ವಿಸ್ತರೇಣ ಮಹಾಭಾಗ ಶಾಪಾನ್ನಕ್ರಸ್ಯ ಚೋಭಯೋಃ .. 1..

ಮಾರ್ಕಂಡೇಯ ಉವಾಚ .

ಅಸ್ಯ ಸ್ಮಿಂಛ್ಯಂ ಗವಾನ್ನಾಮ ಜಂಬೂದ್ವೀಪೇ ಕುಲಾಚಲಃ .

ಮಹಾಧಾತುಸಮುನ್ನದ್ಧೈರ್ಯುತಃ ಶೃಂಗೈರ್ನಭಂಕಷೈಃ .. 2..

ಯಸ್ಯ ಶೃಂಗತ್ರಯಂ ಮಧ್ಯಂ ಭಾತಿ ರಾಜನ್ವಿಶೇಷವತ್ .

ಬ್ರಹ್ಮಾರ್ಕಸೋಮನಿಲಯಂ ಮನೋಹಾರಿ ದಿವಂ ಗತಂ .. 3..

ತೇಷಾಮಥೈಕಂ ಸೌವರ್ಣಮಪರಂ ರಾಜತಂ ಮಹತ್ .

ಸರ್ವರತ್ನಮಯಂ ಚೈಕಂ ಮಧ್ಯಮಂ ಬ್ರಹ್ಮಣಃ ಕ್ಷಯಂ .. 4..

ಕಾಂಚನಂ ಸೂರ್ಯನಿಲಯಂ ರಾಜತಂ ಶಶಿನಃ ಕ್ಷಯಂ .

ತ್ರಿಕೂಟಂ ಶೈಲರಾಜಾಭಂ ರತ್ನಪಕ್ಷದ್ವೈರ್ಯುತಂ .. 5..

ನ ತತ್ಕೃತಘ್ನಾಃ ಪಶ್ಯಂತಿ ನ ನೃಶಂಸಾ ನ ನಾಸ್ತಿಕಾಃ .

ನಾತಪ್ತತಪಸಃ ಕೇಚಿನ್ನೈವ ಪಾಪಕೃತೋ ಜನಾಃ .. 6..

ತಸ್ಯ ಸಾನುಮತಃ ಪೃಷ್ಠೇ ಸರೋ ವ್ಯಾಕೋಶಪಂಕಜಂ .

ಕಾರಂಡವಸಮಾಕೀರ್ಣಂ ರಾಜಹಂಸೋಪಶೋಭಿತಂ .. 7..

ಸಚ್ಚಿತ್ತಮಿವ ಗಂಭೀರಂ ಸಚ್ಚಿತ್ತಮಿವ ನಿರ್ಮಲಂ .

ಬಹೂಪಯೋಗ್ಯಂ ಚ ತಥಾ ಸತಾನ್ನಿಷ್ಕೃತಿಕೃನ್ಮಪ .. 8..

ಮೀನಚ್ಛಿನ್ನಾಭಶಕಲಸ್ಪುಟಕಹ್ಲಾರತಾರಕಂ .

ಮಹಾಕುಮುದರಾತ್ರೀಶಂ ದ್ವಿತೀಯಮಿವ ಚಾಂಬರಂ .. 9..

ಉತ್ಪಲ್ಲಪದ್ಮರಜಸಾ ಮಧುಪೈಃ ಪರಿ ಪಿಂಜರೈಃ .

ಸಮಂತಾದ್ವ್ಯಾಪ್ಯ ಸತ್ಪದ್ಮಂ ತಪನೀಯಸಮೈರಿವ .. 10..

ಚ್ಯುತೇನ ಪದ್ಮಾದ್ರಜಸಾ ಹಂಸೈಃ ಕೇಶರಮಂಥನೈಃ .

ವಾಯುನಾ ಭ್ರಾಮ್ಯಮಾಣೇನ ದುರ್ವಿಭಾವೋದಕೋಂಬುಜಂ .. 11..

ಮಹಾಂತಃ ಪದ್ಮಿನೀಪತ್ರಾ ವಾಯುಭಸ್ತಾಭ್ರಶೀಕರೈಃ .

ಯುಕ್ತಾ ಮುಕ್ತಾಫಲಾಕಾರೈರ್ಯತ್ರ ಭಾಂತಿ ಸಹಸ್ರಶಃ .. 12..

ನೃತ್ಯಂತಿ ಕಮಲಾ ಯತ್ರ ಶಫರೀ ಸ್ಪುರಣಾಹತಾಃ .
 ಭ್ರಮರೋದ್ಗೀತಸಂಘೋಷೈ ರಸಸ್ನಾರಸನಾದಿಕಂ .. 13..
 ಹಸಂತಮಿವ ಹಂಸೌಘೈರ್ನೃತ್ಯಂತಮಿವ ಚೋರ್ಮಿಭಿ .
 ಉದ್ಗೀಥಮಿವ ಕುರ್ವಾಣಂ ಕಾರಂಡವರವೈಃ ಶುಭೈಃ .. 14..
 ಮಧ್ಯೇ ತ್ವಗಾಧಂ ಚತುರಃ ಪ್ರತೀಹಾರೈರಿವೋದ್ಧತೈಃ .
 ಉತ್ಸಾರಯಂತಂ ಕಲ್ಲೋಲೈರ್ವಾಯುಕ್ಷಿಪ್ತದ್ವಮೋದ್ಭವಾನ್ .. 15..
 ಭ್ರಮರಾಂತರಸಂಲೀನಕಹ್ಲಾರಕುಸುಮಾಕ್ಷುಭಿಃ ..
 ಪಶ್ಯಂತಮಿವ ಶೈಲಸ್ಯ ಶೃಂಗಾಣಾಂ ತನ್ಮಹೋಚ್ಚಯಂ .. 16..
 ಯತ್ರಾತಿಶೀತಲಂ ತೋಯಂ ಲಘು ಸ್ವಾದು ಸುಧಾನಿಭಂ .
 ಅನ್ಯಚ್ಛೃಂಗಂ ಮನೋಹಾರಿ ಭೃಂಗನಾದ ನಿನಾದಿತಂ .. 17..
 ತಸ್ಮಿನ್ನರಸಿ ದುಷ್ಟಾತ್ಮಾ ವಿರೂಪೋಽನ್ತರ್ಜಲೇಶಯಃ .
 ಹೂಹೂರ್ಜಗಾಮ ಗ್ರಾಹತ್ವಂ ಶಾಪಾದ್ವೈ ದೇವಲಸ್ಯ ತು .. 18..
 ತಸ್ಮಿನ್ನೇವ ತಥಾ ಶೈಲೇ ಹಾಹಾ ಗಂಧರ್ವಸತ್ತಮಃ .
 ಬಭೂವ ಯುಧಪೋ ಹಸ್ತೀ ಚಲತ್ಪರ್ವತಸನ್ನಿಭಃ .. 19..
 ಅಥ ದಂತೋಜ್ಜ್ವಲವಪುಃ ಕದಾಚಿದ್ಗಜಯುಧಪಃ .
 ಆಜಗಾಮ ಮಹೀಪಾಲ ಚೋತ್ಪಲ್ಲ ಕಮಲಂ ಸರಃ .. 20..
 ವಂಶದಂಡೈಃ ಸ ಕಲಭೈರ್ವೃತಶ್ಚೈವ ಕರರೇಣುಭಿಃ .
 ವಾಸಯನ್ಮದಗಂಧೇನ ತಂ ತ್ರಿಕೂಟಂ ಮಹೀಧರಂ .. 21..
 ಸ ಗಜೋಽಜ್ಞಾನಸಂಕಾಶೋ ಮದಾಕುಂಚಿತಲೋಚನಃ .
 ಸಲೀಲಂ ಪಂಕಜವನೇ ಯುಧಮಧ್ಯಗತೋ ವ್ರಜಂ .. 22..
 ಗೃಹೀತಸ್ತೇನ ರೌದ್ರೇಣ ಗ್ರಾಹೇಣಾವ್ಯಕ್ತಮೂರ್ತಿನಾ .
 ಪಶ್ಯತಃ ಸರ್ವಯುಧಸ್ಯ ಕ್ರೋಶತಶ್ಚಾತಿ ದಾರುಣಂ .. 23..
 ಸ ಚಕಾರ ಮಹಾಯತ್ನಮಾತ್ಮನಃ ಪರಿಮೋಕ್ಷಣೇ .
 ಗ್ರಾಹೋಽಪಿ ಯತ್ನಮಾತಿಷ್ಠತ್ಕುಂಜರಾಕರ್ಷಣೇ ಮಹಾನ್ .. 24..
 ಗ್ರಾಹೋಽಪಿ ಬಲಿನಂ ನಾಗಂ ನ ಶಶಾಕ ಮಹಾಂಭಸಿ .
 ಆಕ್ರಷ್ಟುಂ ನ ಚ ನಾಗೋಽಪಿ ತಥಾತ್ಮಾನಂ ವಿಮೋಕ್ಷಿತುಂ .. 25..
 ವಿಸ್ತೂರ್ಜ್ಯ ಚ ಯಥಾಶಕ್ತಿ ವಿಕ್ರುಷ್ಯ ಚ ಮಹಾರವಾನ್ .
 ವ್ಯಥಿತಃ ಸ ನಿರುದ್ಯೋಗಃ ಪಶ್ಚಿಮಾಮಾಗತೋ ದಶಾಂ .. 26..
 ಸ ತು ನಾಗವರಃ ಶ್ರೀಮಾನ್ನಾರಾಯಣಪರಾಯಣಃ .
 ಜಗಾಮ ಶರಣಂ ವಿಷ್ಣುಂ ತುಷ್ಟಾವ ಚ ಪರಂತಪಃ .. 27..
 ಗೃಹೀತ್ವಾ ಸ ಕರಾಗ್ರೇಣ ಸರಸಃ ಕಮಲೋತ್ತಮಂ .

ನಿವೇದ್ಯ ಭಕ್ತ್ಯಾ ಕೃಷ್ಣಾಯ ಗಜಃ ಸ್ತೋತ್ರಮುದೀರಯತ್ .. 28..

ಗಜ ಉವಾಚ .

ನಮೋನಮಃ ಕಾರಣವಾಮನಾಯ ನಾರಾಯಣಾಯಾಸುರದಾರಣಾಯ .

ಶ್ರೀಶಾರ್ಙ್ಗಚಕ್ರಾಸಿಗದಾಧರಾಯ ನಮೋಽಸ್ತು ತಸ್ಮೈ ಪುರುಷೋತ್ತಮಾಯ .. 29..

ಆದ್ಯಾಯ ವೇದನಿಲಯಾಯ ಮಹೋರಗಾಯ ಸಿಂಹಾಯ ದೈತ್ಯನಿಲಯಾಯ
ಚತುರ್ಭುಜಾಯ .

ಬ್ರಹ್ಮೇಂದ್ರರುದ್ರಮುನಿಚಾರಣಸಂಸ್ತುತಾಯ ದೇವೋತ್ತಮಾಯ ವರದಾಯ

ನಮೋಽಚ್ಯುತಾಯ .. 30..

ನಾಗೇಂದ್ರಭೋಗಶಯನಾಸನಸುಪ್ರಿಯಾಯ ಗೋಕ್ಷೀರಹೇಮಶುಕನೀಲಘನೋಪಮಾಯ

ಪೀತಾಂಬರಾಯ ಮಧುಕೈಟಭನಾಶನಾಯ ಭಕ್ತಪ್ರಿಯಾಯ ವರದೀಪ್ತಸುದರ್ಶನಾಯ

.. 31..

ನಾಭಿಪ್ರಜಾತಕಮಲಸ್ಥಚತುರ್ಮುಖಾಯ ಕ್ಷೀರೋದಕಾರ್ಣವನಿಕೇತಯಶೋಧರಾಯ

ನಾನಾವಿಚಿತ್ರ ಮುಕುಟಾಂಗದಭೂಷಣಾಯ ಸರ್ವೇಶ್ವರಾಯ ವಿಜಯಾಯ

ನಮೋ ವರಾಯ .. 32..

ವಿಶ್ವಾತ್ಮನೇ ಪರಮಕಾರಣಕಾರಣಾಯ ಪುಲ್ಲಾರವಿಂದವಿಪುಲಾಯತಲೋಚನಾಯ

ದೇವೇಂದ್ರಭಾವನ ಪರೀಕ್ಷಿತಪೌರುಷಾಯ ಯೋಗೀಶ್ವರಾಯ ವಿಜಯಾಯ

ನಮೋ ವರಾಯ .. 33..

ಲೋಕಾಯನಾಯ ತ್ರಿದಶಾಯನಾಯ ಬ್ರಹ್ಮಾಯಣಾಯಾತ್ಮಗುಣಾಯನಾಯ .

ಧರ್ಮಾಯಣಾಯೈಕಜನಾಯನಾಯ ಮಹಾವರಾಹಾಯ ಸದಾ ನತೋಽಸ್ಮಿ .. 34..

ಅಚಿಂತ್ಯಮವ್ಯಕ್ತಮನಂತರೂಪಂ ನಾರಾಯಣಂ ಕಾರಣಮಾದಿದೇವಂ .

ಯುಗಾಂತಶೇಷಂ ಪುರುಷಂ ಪುರಾಣಂ ತಂ ವಾಸುದೇವಂ ಶರಣಂ ಪ್ರಪದ್ಯೇ .. 35..

ಅದೃಶ್ಯಮಚ್ಛೇದ್ಯಮನಾದಿಮಧ್ಯಂ ಮಹರ್ಷಯೋ ಬ್ರಹ್ಮನಿಧಿಂ ಸುರೇಶಂ .

ವದಂತಿ ಯಂ ವೈ ಪುರುಷಂ ಸನಾತನಂ ತಂ ವಾಸುದೇವಂ ಶರಣಂ ಪ್ರಪದ್ಯೇ .. 36..

ಯಮಕ್ಷರಂ ಬ್ರಹ್ಮ ವದಂತಿ ಸರ್ವಗಂ ನಿಶಮ್ಯ ಯಂ ಮೃತ್ಯುಮುಖಾತ್ಪ್ರಮುಚ್ಯತೇ .

ತಮೀಶ್ವರಂ ದೃಷ್ಟಮನುತ್ತಮೈರ್ಗುಣೈಃ ಪರಾಯಣಂ ವಿಷ್ಣುಮುಪೈತಿ ಶಾಶ್ವತಂ .. 37..

ಕಾರ್ಯಕ್ರಿಯಾಕಾರಣಮಪ್ರಮೇಯಂ ಹಿರಣ್ಯನಾಭಂ ಕನಕಾರವಿಂದಂ .

ಮಹಾಬಲಂ ವೇದನಿಧಿಂ ಸುರೋತ್ತಮಂ ವ್ರಜಾಮಿ ವಿಷ್ಣುಂ ಶರಣಂ ಜನಾರ್ದನಂ

.. 38..

ವಿಚಿತ್ರಕೇಯೂರಮಹಾರ್ಹನಿಷ್ಕಂ ರತ್ನೋತ್ತಮಾಲಂಕೃತಸರ್ವ ಗಾತ್ರಂ .

ಪೀತಾಂಬರಂ ಕಾಂಚನಭಕ್ತಿಚಿತ್ರಂ ಮಾಲಾಧರಂ ಕೇಶವಮಭ್ಯುಪೈಮಿ .. 39..
 ಭವೋದ್ಭವಂ ವೇದವಿದಾಂ ವರಿಷ್ಠಂ ಯೋಗಾತ್ಮನಾಂ ಸಾಂಖ್ಯವಿದಾಂ ವರಿಷ್ಠಂ .
 ಆದಿತ್ಯಚಂದ್ರಾಶ್ವಿವಸುಪ್ರಭಾವಂ ಪ್ರಭುಂ ಪ್ರಪದ್ಯೇಽಚ್ಯುತಮಾತ್ಮಭೂತಂ .. 40..
 ಶ್ರೀವತ್ಸಾಂಕಂ ಮಹಾದೇವಂ ವೇದಗುಹ್ಯಮನುತ್ತಮಂ .
 ಪ್ರಪದ್ಯೇ ಸೂಕ್ಷ್ಮಮಚಲಂ ಭಕ್ತಾನಾಮಭಯಪ್ರದಂ .. 41..
 ಪ್ರಭವಂ ಸರ್ವಲೋಕಾನಾಂ ನಿರ್ಗುಣಂ ಚ ಗುಣಾತ್ಮನಾಂ .
 ಪ್ರಪದ್ಯೇ ಮುಕ್ತಸಂಗಾನಾಂ ಯತೀನಾಂ ಪರಮಾಂ ಗತಿಂ .. 42..
 ಭಗವಂತಂ ಸುರಾದ್ಯಕ್ಷಮಕ್ಷರಂ ಪುಷ್ಕರೇಕ್ಷಣಂ .
 ಶರಣ್ಯಂ ಶರಣಂ ಭಕ್ತ್ಯಾ ಪ್ರಪದ್ಯೇ ಬ್ರಾಹ್ಮಣಪ್ರಿಯಂ .. 43..
 ಬ್ರಹ್ಮಾದೇಶಂ ತ್ರಿಲೋಕೇಶಮಾದ್ಯಮೇಕಮನಾಮಯಂ .
 ಭೂತಾತ್ಮಾನಂ ಮಹಾತ್ಮಾನಂ ಪ್ರಪದ್ಯೇ ಮಧುಸೂದನಂ .. 44..
 ಕ್ಷೇತ್ರಜ್ಞಂ ಪುರುಷಂ ವಿಷ್ಣುಂ ತ್ರಿಗುಣಾತೀತಮವ್ಯಯಂ .
 ನಾರಾಯಣಮಣೀಯಾಂಸಂ ಪ್ರಪದ್ಯೇ ಶರಣಂ ಹರಿಂ .. 45..
 ಏಕಾಯ ಲೋಕತಂತ್ರಾಯ ಪರತಃ ಪರಮಾತ್ಮನೇ .
 ನಮಃ ಸಹಸ್ರಶಿರಸೇ ಅನಂತಾಯ ಮಹಾತ್ಮನೇ .. 46..
 ವರೇಣ್ಯಮನಘಂ ದೇವಮೃಷಯೋ ವೇದಪಾರಗಾಃ .
 ಕೀರ್ತಯಂತ್ಯಭವಂ ಸರ್ವೇ ತಂ ಪ್ರಪದ್ಯೇ ಸನಾತನಂ .. 47..
 ನಮಸ್ತೇ ಪುಂಡರೀಕಾಕ್ಷ ಭಕ್ತಾನಾಮಭಯಪ್ರದ .
 ಸುಬ್ರಹ್ಮಣ್ಯ ನಮಸ್ತೇಽಸ್ತು ತ್ರಾಹಿ ಮಾಂ ಶರಣಾಽಗತಂ .. 48..
 ಮಾರ್ಕಂಡೇಯ ಉವಾಚ .
 ಭಕ್ತಿಂ ತಸ್ಯ ತು ಸಂಚಿಂತ್ಯ ನಾಗಸ್ಯಾಽಮೋಘಸಂಸ್ತವಃ .
 ಪ್ರೀತಿಮಾನಭವದ್ರಾಜನ್ನದ್ಯಶ್ಚಕ್ರಗದಾಧರಃ .. 49..
 ಸಾನ್ನಿಧ್ಯಂ ಕಲ್ಪಯಾಮಾಸ ಗ್ರಾಹಂ ಚಕ್ರೇಣ ಮಾಧವಃ .
 ಮೋಕ್ಷಯಾಮಾಸ ಚ ಗಜಂ ಪಾಶೇಭ್ಯಃ ಶರಣಾಗತಂ .. 50..
 ಸ ಹಿ ದೇವಲಶಾಪೇನ ಹಾಹಾ ಗಂಧರ್ವಸತ್ತಮಃ .
 ಗಜತ್ವಮಭವತ್ಯಕ್ಷಾ ಮೋಕ್ಷಂ ಪ್ರಾಪ್ಯ ದಿವಂ ಗತಃ .. 51..
 ಗ್ರಾಹಾದ್ವಿಮುಕ್ತಃ ಸದ್ಯಸ್ತು ಗಜೋ ಗಂಧರ್ವತಾಂ ಗತಃ .
 ಗ್ರಾಹೋ ಗಂಧರ್ವತಾಂ ಪ್ರಾಪ್ತೋ ಯಃ ಕೃಷ್ಣೇನ ನಿಪಾತಿತಃ .. 52..
 ತಸ್ಯಾಪಿ ದೇವಲಕೃತಃ ಶಾಪದೋಷೋಽಭವತ್ಪುರಾ .
 ಪ್ರೀತಿಮಾಂಸ್ತ್ರಾಯತೇ ವಿಷ್ಣುಃ ಸದ್ಯಃ ಸಂಸಾರಸಾಗರಾತ್ .. 53..
 ಕುದ್ಧೋಽಪಿ ನಿಘ್ನಂದೇವತ್ವಮರಾತೀನಾಂ ಪ್ರಯಚ್ಛತಿ .
 ತೌ ಚ ಸ್ವಂ ಸ್ವಂ ವಪುಃ ಪ್ರಾಪ್ಯ ಪ್ರಣಿಪತ್ಯ ಜನಾರ್ದನಂ .. 54..

ಗಂಧರ್ವಾಧಿಪತೀ ಶೀಘ್ರಂ ಪರಾಂ ನಿರ್ವೃತಿಮಾಗತೌ .
 ಇದಂ ಚೈವ ಮಹಾಬಾಹೋ ಪುರಾ ದೇವೋಽಭ್ಯಭಾಷತ .. 55..
 ದೃಷ್ಟ್ವಾ ಮುಕ್ತೌ ಗಜಗ್ರಾಹೌ ಭಗವಾನ್ಮಧುಸೂದನಃ .
 ಯೋಃಗ್ರಹೀನ್ನಾಗರಾಜಂ ಚ ಮಾಂ ಚೈವ ಪ್ರಣಿಧಾನವಾನ್ .. 56..
 ಸ್ಮರಿಷ್ಯತಿ ಸರಶ್ಚೇದಂ ಯುವಯೋರ್ಮೋಕ್ಷಣಂ ತಥಾ .
 ಗುಲ್ಮಂ ಕೀಚಕವೇಣೂನಾಮಿಮಂ ಶೈಲವರಂ ತಥಾ .. 57..
 ಅಶ್ವತ್ಥಂ ಭಾಸ್ಕರಂ ಗಂಗಾಂ ನೈಮಿಷಾರಣ್ಯಮೇವ ಚ .
 ಪ್ರಯಾಗಂ ಬ್ರಹ್ಮತೀರ್ಥಂ ಚ ದಂಡಕಾರಣ್ಯಮೇವ ಚ .. 58..
 ಸಂಸ್ಮರಿಷ್ಯಂತಿ ಯೇ ಮರ್ತ್ಯಾ ಸಮ್ಯಕ್ಪ್ರೀಷ್ಯಂತಿ ಚಾಪಿ ಯೇ .
 ನ ತೇ ದುಃಸ್ವಪ್ನಪಾಪಸ್ಯ ಭೋಕ್ತಾರೋ ಮತ್ತರಿಗ್ರಹಾತ್ .. 59..
 ಸರ್ವಪಾಪೈರ್ವಿಮೋಕ್ಷ್ಯಂತಿ ಕಲ್ಯಾಣಾನಾಂ ಚ ಭಾಗಿನಃ .
 ಭವಿಷ್ಯಂತಿ ತಥಾ ಪುಣ್ಯಾಂ ಗತಿಂ ಯಾಸ್ಯಂತಿ ಮಾನವಾಃ .. 60..
 ದುಃಸ್ವಪ್ನಂ ಚ ನೃಣಾಂ ತೇಷಾಂ ಸುಸ್ವಪ್ನತ್ವಂ ಪ್ರಯಾಸ್ಯತಿ .
 ಕೌರ್ಮ್ಯಂ ಮಾತ್ಸ್ಯಂ ಚ ವಾರಾಹಂ ವಾಮನಂ ತಾಕ್ಷ್ಯಮೇವ ಚ .. 61..
 ನಾರಸಿಂಹಂ ತಥಾ ರೂಪಂ ಸೃಷ್ಟಿಪ್ರಲಯಕಾರಕಂ .
 ಏತಾನಿ ಪ್ರಾತರುತ್ಥಾಯ ಸಂಸ್ಮರಿಷ್ಯಂತಿ ಯೇ ನರಾಃ .. 62..
 ಸರ್ವಪಾಪೈರ್ವಿಶುದ್ಧಾಸ್ತೇ ಯಾಸ್ಯಂತಿ ಪರಮಾಂ ಗತಿಂ .
 ಮಾರ್ಕಂಡೇಯ ಉವಾಚ .
 ಏವಮುಕ್ತ್ವಾ ತು ರಾಜೇಂದ್ರ ದೇವದೇವೋ ಜನಾರ್ದನಃ .. 63..
 ಅಸ್ತೃಶದ್ಗಜಗಂಧರ್ವಂ ಗ್ರಾಹಗಂಧರ್ವಮೇವ ಚ .
 ತೇನ ಸ್ಪೃಷ್ಟೌ ತು ತೌ ಸದ್ಯೋ ದಿವ್ಯಮಾಲ್ಯಾಂಬರಾನ್ವಿತೌ .. 64..
 ವಿಮಾನೇಽಭಿಮತೇ ಪ್ರಾಪ್ತೇ ಜಗ್ಮತುಸ್ತ್ರಿದಶಾಲಯಂ .
 ತತ್ರ ದೇವಪತಿಃ ಕೃಷ್ಣೋ ಮೋಕ್ಷಯಿತ್ವಾ ಗಜೋತ್ತಮಂ .. 65..
 ಋಷಿಭಿಸ್ತೂಯಮಾನಸ್ತು ಗುಹೈರ್ವೇದಪದಾಕ್ಷರೈಃ .
 ಗತಃ ಸ ಭಗವಾನ್ವಿಷ್ಣುರ್ದುರ್ವಿಜ್ಞೇಯಗತಿರ್ವಿಭುಃ .. 66..
 ಗಜೇಂದ್ರಮೋಕ್ಷಣಂ ದೃಷ್ಟ್ವಾ ಸರ್ವೇ ಸೇಂದ್ರಪುರೋಗಮಾಃ .
 ಬ್ರಾಹ್ಮಣಾನಗ್ರತಃ ಕೃತ್ವಾ ಸರ್ವೇ ಪ್ರಾಂಜಲಯೋಽಭವನ್ .. 67..
 ಗಜೇಂದ್ರಮೋಕ್ಷಣಂ ಪುಣ್ಯಂ ಸರ್ವಪಾಪವಿಮೋಚನಂ .
 ಶ್ರಾವಯನ್ಪ್ರಾತರುತ್ಥಾಯ ಸರ್ವಪಾಪೈಃ ಪ್ರಮುಚ್ಯತೇ .. 68..
 ಶ್ರದ್ಧಯಾ ಹಿ ಯದುಶ್ರೇಷ್ಠ ಸ್ಮೃತೇನ ಕಥಿತೇನ ಚ .
 ಗಜೇಂದ್ರಮೋಕ್ಷಣೇನೈವ ದೀರ್ಘಮಾಯುರವಾಪ್ನುಯಾತ್ .. 69..

ಮಯಾ ತೇ ಕಥಿತಂ ದಿವ್ಯಂ ಪವಿತ್ರಂ ಪಾಪನಾಶನಂ .
ಕೀರ್ತಯಸ್ವ ಮಹಾಬಾಹೋ ಮಹಾದುಃಸ್ವಪ್ನನಾಶನಂ .. 70..
ಕೀರ್ತ್ಯಮಾನಂ ಚ ವಿಪ್ರೇಭ್ಯಃ ಶೃಣು ಭಕ್ತ್ಯಾ ಯಥೋದಿತಂ .. 71..
ವರಂ ವರೇಣ್ಯಂ ವರಪದ್ಮನಾಭಂ ನಾರಾಯಣಂ ಪದ್ಮನಿಧಿಂ ಸುರೇಶಂ .
ತಂ ದೇವಗುಹ್ಯಂ ಪುರುಷಂ ಪುರಾಣಂ ವವಂದಿರೇ ಬ್ರಹ್ಮವಿದಾಂ ವರಿಷ್ಠಾಃ .. 72..
ಏತತ್ಪುಣ್ಯಂ ಯದುಶ್ರೇಷ್ಠ ನರಾಣಾಂ ಪಾಪಕರ್ಮಿಣಾಂ .
ದುಃಸ್ವಪ್ನದರ್ಶನೇ ಘೋರೇ ಶ್ರುತ್ವಾ ಪಾಪಾತ್ಪ್ರಮುಚ್ಯತೇ .. 73..
ಭಕ್ತಿಮಾನ್ಪುಂಡರೀಕಾಕ್ಷೇ ಗಜೋ ದುಃಖಾದ್ವಿಮೋಚಿತಃ .
ತಥಾ ತ್ವಮಪಿ ರಾಜೇಂದ್ರ ಪ್ರಪದ್ಯ ಶರಣಂ ಹರಿಂ .
ವಿಮುಕ್ತಃ ಸರ್ವಪಾಪೇಭ್ಯಃ ಪ್ರಾಪ್ಸ್ಯಸೇ ಪರಮಾಂ ಗತಿಂ .. 74..
ಇತಿ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡೇ ಮಾರ್ಕಂಡೇಯವಜ್ರಸಂವಾದೇ
ಗಜೇಂದ್ರಮೋಕ್ಷಣಂ ನಾಮ ಚತುರ್ನವತ್ಯಧಿಕಶತತಮೋಽಧ್ಯಾಯಃ .. 1.194..

——
Gajendramokshanah from VishnudharmottarapurAna

pdf was typeset on November 5, 2024

——

Please send corrections to sanskrit@cheerful.com

